

## சுடுமுஞ்சி

“சனியன் என்ன! இன்னும் தொலைவதாகக் காணோம். மணி ஆறாகப் போகிறதே?” கணக்குப் பிள்ளை.

“சீக்கிரம், சீக்கிரமாகக் கட்டி முடியும்மா. . . மாலை மணி ஆறாகப் போகிறது! அந்த உருத்திராட்சப் பூனை வருகிற நேரமாகுது” - மாலை விற்பவன்.

“ஒரு நாள் கூடத் தவறமாட்டார். பெரிய பக்தி மானல்லவோ அவர்! மணி இன்னும் ஆறு ஆகவில்லையே வந்து விடுவார்” - குருக்கள்.

“நானைக்குப் பார்த்துக் கொள்வோம். தாளம் சரியாக வருகிறதான்னு! மணி ஆறு ஆகப் போகுது. அந்தக் கிழக் குரங்கு வருகிற நேரமாகுது” - வேதம்.

“மணி ஆறா? சரிதான்! இப்பத்தான் பைத்யம், கோயிலுக்குக் கிளம்பி இருக்கும்!” — இராமி.

சனியன் உருத்திராட்சப் பூனை, பக்திமான், கிழக்குரங்கு, பைத்யம் - இந்தப் “பஞ்சாட்சர” அர்ச்சனை, ஒரே நேரத்தில், ஒரே ஆசாமிக்கு, ஐந்து வேறு வேறு ஆசாமிகள் மூலம் நடந்தது. இன்னமும் எங்கெங்கு அவரைப் பற்றி என்னென்ன விதமான அர்ச்சனை நடந்தது என்று விவரித்தால் சஹஸ்ரநாமத்துக்குப் போகும்.

அவர் பெயர் ஆறுமுக முதலியார்!

இந்த அர்ச்சனையைப் பெற்றுக்கொண்டு ஆறுமுக முதலியார் சும்மா இருந்தாரா? இருப்பாரா! அவர் கையில் என்னமோ கணக்குப் புத்தகந்தான் இருந்தது. மனம்?

“சனியன் இன்னும் போய்த் தொலையவில்லையே” என்று மௌன பூஜை செய்து கொண்டிருந்த கணக்கெழுதுபவனை, ஆறுமுக முதலியார், “ஏண்டா, தின்னுகூலி” என்று திட்டினார். “அந்தச் சோம்பேறி இன்னும் மாலையைக் கட்டினானோ இல்லையோ” என்று.

அதே நேரத்தில் எந்தமாலை விற்பவன் தன் தாயாரிடம் முதலியாரை உருத்திராட்சப் பூனை என்று அர்ச்சித்துக் கொண்டிருந்தானோ, அந்த மாலை விற்பவனைப் பற்றிச் சொன்னார்; ஒரு விநாடி ஒய்வெடுத்துக் கொண்டார். “போய் ஆகணும்; போகலைன்னா விடப் போறானா அந்தப் பணம் பிடுங்கி” என்று முணுமுணுத்தார். கோயிலிலே அதே நேரத்தில்தான் குருக்கள் வேறோர் பக்தரிடம் முதலியாரைப் பற்றி ‘பெரிய பக்திமான்’ என்று அர்ச்சித்தது. அழகான பதத்தை ஆனந்தமாகப் பாடிக்காட்டிய ‘வித்வானை’ விட்டுப் பிரிய மனமில்லாத வேதம், ‘முதலியார் வருகிற வேளையாகிறது’ என்று கூறிய நேரமும் அதுதான். அவள் தந்த அர்ச்சனை. அந்தக் ‘கிழக் குரங்கு’ என்பது. அவளுக்கு முதலியார் அர்ச்சனை செய்யாமல் விட்டாரா? நாலைந்து பத்து ரூபாய் நோட்டுக்களை மணிபர்சில் எடுத்துத் திணித்துக் கொண்டே ‘மானசீக பூஜை’ செய்தார். “இன்று தராவிட்டா... அந்த அல்லி தர்பார் பெரிசா இருக்கும்” என்று. “பைத்யம்! கோயிலுக்குப் பெரிசா இருக்கும்” என்று. “பைத்யம்! கோயிலுக்குப் பெரிசா இருக்கும்” என்று, முதலியாரின் இரண்டாந்தாரம் இராமி சொல்லிக் கொண்டிருந்தது போலவே, முதலியாரும் மனத்துக்குள் தன் மனைவியைப் பற்றி, அந்தச் ‘சுடுமூஞ்சி’ கஷாயம் போட்டு வைக்குதோ, இல்லைன்னா சினிமாவுக்குக் கிளம்பி விட்டதோ?” என்று சொல்லிக் கொண்டார். இவ்வளவு அர்ச்சனைகளும், அன்று மாலை ஆறு மணிக்கு நடந்தேறிய பிறகு, ‘தின்னு கூலி’யைக் கடையைப் பூட்டிக் கொண்டு போகச் சொல்லிவிட்டு. ‘சோம்பேறி’ கட்டி வைத்திருந்த மாலையை வாங்கிக் கொண்டு, ‘பணம் பிடுங்கி’ நின்று கொண்டிருந்த கோயிலுக்குப் போய்ச் சுவாமி தரிசனம் முடித்துக் கொண்டு. ‘அல்லி’க்குச் செலுத்த வேண்டிய காணிக்கையைக் கொடுத்து விட்டு, அவள் அடிவயிறு வலி என்று அலறியது கேட்டு அதற்கு வைத்யமுறை கூறிவிட்டு, வீட்டுக்குள் புகுந்து, ‘சுடுமூஞ்சி’ தந்த கஷாயத்தைக் குடித்துவிட்டு, ‘அப்பனே! முருகா’ என்று கொட்டாவி கலந்த குரலால் பூஜித்துக் கொண்டே படுக்கையில் புரண்டு கொண்டிருந்தார், அரிசி மண்டி ஆறுமுக முதலியார்.

ஒவ்வொரு நாளும் அவர் கடையில், ‘அரிசி’ வாங்கிக் கொண்டு போகிறவர்கள் தரும் அர்ச்சனையையும், அவர்களுக்கு இவர் தரும் அர்ச்சனையையும் தொகுத்துக் கூறினால் அகராதி ஆகிவிடும்.

“இது எந்தப் பாவி கடை அரிசி? கல்லு மாதிரி இருக்கே! வேகவே மாட்டேனெங்குதே!” என்பது அடுப்பறை அர்ச்சனை.

“அந்த மஞ்சா கடுதாசிக்குக் கடன் கொடுத்தா பணம் எப்படி வரும்?” இது, பணத்திலே குறியான முதலியார் வாடிக்கைக் காரனுக்குத் தரும் அர்ச்சனை. இவ்விதம் விதவிதமான அர்ச்சனைகளைப் பெற்றுக் கொண்டும், வழங்கிக் கொண்டும் காலையிலே எட்டு மணிக்குக் கடைக்கு வருவதும், மாலை ஆறு மணிக்குக் கிளம்பி, பூமாலை வாங்கிக் கொண்டு புவனேஸ்வரி கோயிலுக்குப் போய், அங்கு வைத்தீஸ்வர ஐயரிடம் விபூதிப் பிரசாதம் வாங்கிக் கொண்டு, தாசி வேதம் வீட்டுக்குப் போய் அங்கு எட்டு, ஒன்பது மணி வரையில் கொஞ்சம் நிம்மதியாய் இருந்து விட்டுப் போவார், இரண்டாந்தாரம் இராமியின் கோபத்தைப் பெற்றுக் கொள்ள.

இராமி, தாய் வீட்டிலே, ‘கோபக்காரி’ என்று பெயரெடுத்ததே இல்லை. ஒரு சமயம், இராமியின் தகப்பனார் கோபால முதலியார், சொல்லத் தகாதவார்த்தையெல்லாம் சொல்லித் திட்டினார். தாயார் “பவிஷா” கெட்டவளே! குலத்தைக் கெடுத்தவளே!” என்றெல்லாம் ஏசினாள். இராமி மரம் போல நிற்பான் அல்லது மளமளவென்று கண்ணீர் வடிப்பான். எதிர்த்து ஒரு பேச்சு பேசினதில்லை. பேசுவது நியாயமல்ல என்று தன்னைத்தானே சமாதானப்படுத்திக் கொள்வான். அவ்வளவுக்கும் காரணம் அந்த எதிர் வீட்டுப் பிள்ளையாண்டன்தான். அவனிடம் இராமி உள்ளத்தைப் பறி கொடுத்து விட்டான். பெற்றோர்களுக்குக் கொஞ்சம் வாடை அடித்தது; பெண்ணைத் திட்டி அடக்கினார்கள். அந்தச் சமயத்திலே திட்டும்போதெல்லாம் இராமி கோபித்துக் கொண்டதே இல்லை. புருஷன் வீட்டுக்கு வந்த பிறகுதான், அவளுக்கு அந்தக் ‘கோபம்’ ஏற்பட்டது.

தாய் வீட்டிலே எவ்வளவோ திட்டிகள் கேட்டாலும் இராமிக்கு ஒரு நம்பிக்கை. அந்த நம்பிக்கையால் ஒரு சந்தோஷம் எப்போதும் அவள் உள்ளத்திலே இருந்து வந்தது. ‘உன் வீட்டிலே என்ன தடை விதித்தாலும் நீ பயப்படாதே இராமி! நான் எப்படியும் உன்னைக் கல்யாணம் செய்து கொள்கிறேன். எங்க பட்டணத்து மாமன் வரட்டும். அவரைக் கொண்டு உங்க அப்பாவுக்குச் சொல்லச் சொல்லி, கல்யாணத்துக்கு ஒப்புக் கொள்ளவைக்கிறேன். இல்லைன்னா என் பேரு ஏகாம்பரமா பாரு!’ என்று, அவன் கடிதம் எழுதிக் கொடுத்திருந்தான். அதனால்



இராமிக்கு நம்பிக்கை, சந்தோஷம்! ஏகாம்பரத்தை எப்படியும் பெறமுடியும் என்று எண்ணிக் கொண்டான்.

இப்போதும் அவனுக்குப் பெயர் ஏகாம்பரமாகத்தான் இருந்தது. இராமியோ, அரிசி மண்டி ஆறுமுக முதலியாருக்கு இரண்டாந்தாரமாகி விட்டான். அன்று மண அறையிலே துக்கம் மட்டுந்தான் இருந்தது. புருஷன் வீடு புகுந்ததும், கோபமும் அவன் மனத்திலே புகுந்தது. ஏன்? சாந்தி முகூர்த்தத்தன்று கூறினார், ஆறுமுக முதலியார் ஒரு ரகசியத்தை, தன் சாமார்த்தியத்தை விளக்க.

“இராமி! இதோ, இப்படிப் பாரு! அடாடா, இவ்வளவு வெட்கமா? நான் என்ன, வாலிபனாடியம்மா? உன்னைப் போல, ‘பிகுவு தளுக்கு செய்ய!’ என்று ஆரம்பித்தார், சரசப் பேச்சை.

இராமி ஒன்றும் பேசவில்லை. எந்த இராமிதான் பேச முடியும்?

“முதலியாரே! இந்த அரிசி நல்லா இல்லையே! வேறே கொடுங்களேன்!” என்று வாடிக்கைக்காரர் மல்லாடி நிற்பார். ஆறுமுக முதலியார் ‘சரி’ என்று கூறுவாரா, எவ்வளவோ சமாதானம் கூறுவார். அரிசியைத் துடைத்துக் காட்டுவார். வாயிலே கொஞ்சம் போட்டுக் காட்டுவார்; வாங்கின விலைப் பட்டியலைக் காட்டுவார்; ஆணை இடுவார்; எதை எதையோ செய்து, வேண்டாமென்றவன் தலையிலே அதே அரிசியைக் கட்டி அனுப்புவார். அனுபவசாலி! வாதாடும் ஆண்களிடமே வெற்றி பெற்ற அந்த அனுபவசாலி விழியால் பேசும் அந்தப் பெண்ணிடமா வெற்றி பெறாமால் போவார்! ‘ஹும்! ஐயையோ!’ என்ற வார்த்தைகளை எல்லாம் இவர், ‘இதோ, இலை போட்டாகி விட்டது. நெய்க்கிண்ணம் எடுத்து வருகிறேன்,’ என்று விருந்திடுபவர் விருந்தாளிக்கு, விருந்து நேரத்தில் கூறும் வார்த்தைகள் என்று கொண்டார். இராமிக்கு முன்பு கண்ணம்மா இதே போலத்தான்! இருபது வயது இருக்கும்போதே தனக்குச் சிநேகமான வேதம் கூடத்தான் முதலிலே, எவ்வளவோ, ‘பிகுவு’ செய்தாள். ஆறுமுக முதலியார் கடைசியில் வெற்றி பெற்றார். தொட்டுத் தாலி கட்டினவனாயிற்றே விட்டு விடுவாரா! ஆறுமுக முதலியார் செய்த தவறு அதுவல்ல. தன் சாமார்த்தியத்தைக் காட்டுவதற்காக ஒரு இரகசியத்தைக் கூறினார் இராமியிடம்!

“ஏகாம்பரம் தட்டிக் கொண்டு போக இருந்தானே!” என்று துவக்கினார். வேறு பக்கம் திரும்பிக் கொண்டிருந்த இராமி, அவர் பக்கம் திரும்பினான் தன்னையும் அறியாமல்.

“பட்டணத்து மாமனைவிட்டு, உங்க அப்பனைக்கூட மயக்கிவிட்டான்” என்றார் முதலியார். முகம் சிவந்தது இராமிக்கு.

முதலியார் கொஞ்ச நேரம் அந்தப் பேச்சை விட்டு விட்டு, மெல்லிய குரலால் பாடலானார். உரத்த குரலில், காலை வேளையிலே விநாயகர் அகவல் படிக்க, இப்போது அவர் பாடியது, “மானே மருக்கொழுந்து!” என்ற பாட்டு அரைகுறையாகத்தான் பாடினார். ‘வேதத்தைப் பாடு பாடு’ என்று கேட்டு, அவள் அரைமனதுடன் பாடிய பாட்டுதானே அது. . .

ஏகாம்பரத்தைப் பற்றி மேற்கொண்டு ஏதாவது தகவல் கிடைக்காதா என்று ஏங்கினான் இராமி. எப்படிக்கேட்க முடியும்? ஏன், தன்னை காதலித்தவன், பட்டணத்து மாமனைத் தூது அனுப்பி, தன் தகப்பனாரின் மனதைக்கூட மாற்றிவிட்டு, ஜாதகத்தையும் வாங்கிக் குருக்களிடம் காட்டியவன் திடீரென்று, அந்தப் பெண் எனக்கு வேண்டாம் என்று கூறினான் என்பது, இராமிக்கு அன்றுவரை விளங்கவே இல்லை. அந்த இரகசியத்தை அறிந்தவரோ பாடுகிறார், அதுபற்றிப் பேசாமல். அவருக்கு அது இன்ப இரவு! அவளுக்கு அப்படியா?

பாடி முடித்தார். அவரால் தன் வெற்றிப் பிரதாபத்தைக் கூறாமலிருக்க முடியவில்லை. ‘இராமி! ஒரு கதை சொல்லேன்’ என்றார். ‘தெரியாது’ என்று ஜாடை காட்டினான் இராமி. “நான் சொல்லட்டுமா ஒரு கதை?” என்று கேட்டார். அவள் சொல்லச் சொல்லவில்லை; அவரே சொல்ல ஆரம்பித்தார்.

“ஒரே ஒரு ஊரிலே ஒரு பெண் உன்னைப் போலத்தான், நல்ல அழகு. அவ சிரிச்சா. . . கன்னத்திலே குழிவிழும்” என்று கூறிக் கொண்டே கன்னத்துக் குழியைத் தேடினார், இல்லை! அவள் சந்தோஷத்திலே இருந்தால்தானே? அந்தக் கன்னத்திலே ஏகாம்பரம் தன் உயிரையே வைத்திருந்தான் என்ற நினைப்பிலே அவள் சித்தம் சென்று விட்டது. கதையைத் தொடர்ந்து கூறலானார் மாப்பிள்ளை.

“அந்தப் பெண்ணையேதான் கல்யாணம் செய்து கொள்ள வேண்டுமென்று, ஒரு பையன் தலைகீழாக நின்றான். என்னென்னமோ தந்திரமெல்லாம் செய்தான். அவனுடைய

மாமன் ஒருவன். அவன் பட்டணம். அவனை விட்டுப் பெண்ணுடைய தகப்பனாருக்குப் போதனை செய்யச் சொன்னான். பெண்ணின் தகப்பனும் ஒப்புக் கொண்டான். ஜாதகத்தை ஜோசியரிடம் கொடுத்தார்கள்.”

அதுவரையில் அவளுக்குத் தெரியும். அதற்கு மேலே என்ன நடந்தது? அதுதானே தெரிய வேண்டும். கனைத்து விட்டு முதலியார் மேலே கூறலானார்.

“ஜாதகம் பார்த்தாச்சா... திடீரென்று அந்தப்பையன், ‘நான் அந்தப் பெண்ணைக் கல்யாணம் செய்து கொள்ள முடியாது’ன்னு சொல்லி விட்டான். யார் என்ன சொன்னாலும் கேட்கவில்லை.” என்று கூறிவிட்டு, எழுந்து போய், மேஜை மேல் வைத்திருந்த பால் செம்பை எடுத்தார், குடிக்க. அதிலே ஒரு வாழைப்பழத் துண்டு கிடப்பதைக் கண்டார். சிரித்தார். சிரித்துக் கொண்டே “அந்தப் பெண் வேண்டாமென்று அந்தப் பயல் சொல்லிவிடவே, அந்தப் பெண்ணைக் கல்யாணம் செய்து கொள்ள வேண்டுமென்று நெடுநாளாக ஆசையாக இருந்த ஆறுமுகத்துக்குப் பழம் நழுவிப் பாலிலே விழுந்தது போலாச்சு; பக்கத்துக்கு ஒரு ரதி வந்தாச்சி!” என்று கதையையும் முடித்தார். பாலையும் குடித்தார். பரமானந்தத்துடன் பாவையின் பக்கமும் சேர்ந்தார் உரிமையோடு.

இதுவும் தெரிந்த கதைதானே! ஏகாம்பரம் ஏன் கல்யாணம் செய்து கொள்ள முடியாது என்று சொல்லி விட்டான்? அதுதானே தெரிய வேண்டும் என்று துடித்தாள் இராமி. எப்படிச் கேட்பது என்று பயந்தாள் கொஞ்ச நேரம். கேட்டால் என்ன என்று தைரியம் பிறந்தது. ‘நல்ல கதை’ என்று கேலி செய்தாள் மெல்ல.

“நல்லாயில்லையா? சரி, நீ சொல்லு, நல்ல கதையாக!” என்று ஆறுமுக முதலியார் கொஞ்சத் தொடங்கினார். அதுபோன்ற கொஞ்சதலைக் கண்டு வேதம் அவருக்குத் தந்த அர்ச்சனைதான் ‘கிழக்குரங்கு’ என்பது. இராமி பேசவேயில்லை. “இராமி! உண்மையைச் சொல்லட்டுமா? நான்தான் அந்தக் கல்யாணம் நடக்க முடியாதபடி தடுத்தேன். அவனுக்கு இஷ்டம்தான். ஆனா, நான் கண்வச்சா வேறே ஆசாமியிடம் சிக்குமா எதுவும்?”

மண்டித் தெருவிலே போய்க் கேட்டுப் பாரு. . . “அடேயப்பா! ஆறுமுக முதலி விலைபேசி விட்டாரு, நமக்கு வேண்டாம், அவனிடம் போட்டி”ன்னு இலட்சாதிபதி எல்லாம் ஒடி வருவாங்க! எதற்கும் தைரிய இலட்சுமி வேணும். பட்டணத்தான் பேச்சைக் கேட்டு உங்க அப்பன் பல்லை இளிச்சி



விட்டான். பார்த்தேன் தைரியத்தைக் கைவிட்டேனா? ஆறுமுகமா தைரியத்தைக் கைவிடுகிறவன்?

ஒரு யோசனை வந்தது. நேரே ஐயர் வீட்டுக்குப் போனேன் 'சாமி' ன்னு சொல்லி ஒரு கும்பிடு; ஐந்து நோட்டு பத்து ரூபா நோட்டு; 'என்ன முதலியார்', என்று கேட்டார் "உங்க தயவாலே இராமியை இரண்டாந்தாரமாக நான் அடையணும்" என்று சொன்னேன்.

"அட, பாவமே! நேத்துத்தானே பெண்ணு ஜாதகத்தை ஏகாம்பரம் மாமன் கொண்டு வந்து கொடுத்திருக்கான்!" என்றார்.

"தெரிஞ்சிதான் வந்தேன் சாமி! நீங்க மனசு வைச்சா எதுவும் ஆகும்" என்றேன்.

கொஞ்ச நேரம் யோசித்தார் "பொருத்தம் இல்லை" ன்னு சொல்லலாமோ?" என்று என்னையே கேட்டார்.

"சொல்லலாம் ஆனா, வேறே ஜோதிடனைக் கலந்தாளான்னா?" என்று நான் கேட்டேன்

"அதைத்தானே நானும் யோசிச்சிண்டு இருக்கேன்" என்று ஐயர் இழுத்தார். உடனே ஒரு யோசனையை வீசினேன்: "பெண் ஜாதகத்தைக் கொஞ்சம் மாற்றி விடுங்க. எவனிடம் கொடுத்தாலும் பொருத்தமில்லை ன்னு சொல்ற மாதிரியா மாத்தல் இருக்கணும். பெண்ணு மூல நட்சத்திரமுன்னு மாத்திவிட்டா போதும். மூல நட்சத்திரத்திலே பெண் கட்டினா. . . மாமியாரை மூலையிலே உட்கார வைச்சுடும்னு சாஸ்திரம் இருக்கே. அதுபோதும், பட்டணத்தான்கிட்டே சொல்லிவிடுங்க. பக்குவமா ஜாதகத்தையும் மாத்தி விடுங்க!" என்றேன்.

ஐயர் தயவாலே உன் நட்சத்திரம் மூலமாக மாறி விட்டது. பட்டணத்தான் விழுந்தடிச்சி ஒடினான். ஏகாம்பரத்தின் காலிலே விழுந்து, "தம்பி! என் பேச்சைக் கேளு. அந்தப் பெண்ணை மறந்து விடு. அந்தச் சனியன் மூல நட்சத்திரமாம்! உங்க அம்மா மூணை மாசத்திலே சாவாளாம்!" என்று சொல்ல, ஏகாம்பரத்தின் தாயார், 'என்னைச் சாகடிக்கத்தானா அந்தச் சண்டாளியைக் கட்டிக்கப் போறே' ன்னு கேட்க, வீடு ஒரே அமார்க்களமாயிடுத்து. ஒண்ணும் பேச முடியவில்லை. 'அந்தப் பெண் வேண்டாம்' என்று ஒரேயடியாகச் சொல்லி விட்டாள். ஏகாம்பரம், வேறே ஜோதிடன் கிட்டக்கூட கேட்டுப் பார்த்தானாம்! எல்லோரும் மூல நட்சத்திரம் ஆகாது என்றே சொன்னார்கள். வேறே என்ன சொல்வார்கள்?

புத்தகத்திலே அப்படித்தானே எழுதி இருக்கு? ஆனா, அவனுங்க கண்டாங்களா, பிரம்மா உன்னைப் பூச நட்சத்திரத்திலே பிறக்க வைச்சாரு, உன் புருஷன் அதை மூல நட்சத்திரமா மாத்தினாரு!” என்று கதையைக் கூறி முடித்தார் முதலியார். அந்த விநாடி, அவள் உள்ளத்திலே குடிபுகுந்த கோபம், நாளுக்கு நாள் வளர்ந்ததே யொழிய துளியும் குறையவில்லை.

ஆறுமுக முதலியார் வேதத்திடம் போய் விளையாடுகிற நேரமாகப் பார்த்து, வேலைக்காரியின் தயவால் ஏகாம்பரத்தை வரவழைத்து அவனிடம் நடந்த ‘தூதை’ச் சொன்ன பிறகு கூட, அவளுடைய கோபம் அடங்கவில்லை. ஏகாம்பரம், “அயோக்யன்! இப்படியா தூது செய்தான்? என் கண்ணைப் பறித்துக் கொண்டானே!” என்று ஆத்திரத்தோடு கூவினான். “நான் ஒரு முட்டாள்தான்; ஏமாந்தேன்” என்று அழுதான், “அழாதே கண்ணு! அதனதன் தலைவிதிப்படி நடக்குது: நாமென்ன செய்வது?” என்று இராமி தேறுதல் கூறினான். தேறுதல் கூறும் கட்டத்தோடு முடிந்துவிடுமா? முந்தானையால் அவன் கண்ணீரைத் துடைத்தான். ‘உன்னை இழந்தேனே’ என்று கூறியபடி அவளை அவன் அணைத்துக் கொண்டான்.

“போதும் கண்ணே! நாம் கொடுத்து வைத்தது அவ்வளவுதான்!” என்று அவள் புலம்பினாள். அவள் கண்ணீரை அவன் துடைத்தான். அதரத்தின் துடிப்பை முத்தமிட்டு அடக்கப் பார்த்தான். முடியுமா? அவர்கள் இன்பக் கேணியில் இடறி விழுந்தார்கள். பிறகு வருத்தமடையவுமில்லை. முதலியார் புவனேஸ்வரி பூஜையில் இருக்கும் சமயமெல்லாம், ஏகாம்பரம் இராமியுடன் சல்லாபித்துக் கொண்டிருப்பான். பூஜைக்குப் பிறகு, ‘வேதம்’ படித்து விட்டு வீடு திரும்புவார், சாமர்த்தியசாலியான ஆறுமுகம். அவர் வீட்டுக்குள் வந்ததும் இராமி, ‘சுடுமுஞ்சி’க்காரியாவாள்.

3-2-1946

\* \* \* \* \*